

Statwi meqjuma fiż-żewġ Knejjes tagħna Lawretani

Dun Karm Cassar

Il-knejjes Maltin nistgħu litteralment nġhidu li huma miżgħuda bi statwi ta' hafna qaddisin meqjuma taht diversi titli. Jekk inharsu lejn il-kappella ta' Lourdes hemm naraw il-Madonna meqjuma taht it-titlu għażiż ta' Marija Immakulata, statwa maħduma mill-istatwarju Karlu Darmanin fejn hemm insibu wkoll statwa ta' Santa Bernardetta miġjuba minn barra.

Jekk nidhlu fil-Knisja tal-Patrijiet Minuri hemm għandna naraw statwi sbieħ oħra konnessi l-iktar ma' l-Ordni Franġiskan, fosthom hu ta' min isemmi l-istatwa sabiħa titolari ta' Sant' Antnin ta' Padova u dik ta' San Franġisk ta' Assisi, il-Fundatur ta' l-Ordnijiet Franġiskani, iżda hawn il-hsieb tiegħi hu li f'dan l-artiklu nillimita ruhi li nsemmi biss dawk l-istatwi li jinsabu fiż-żewġ knejjes tal-parroċċa iddedikati lill-Madonna ta' Loreto.

Meta nidhlu fil-knisja l-qadima fil-korsija tagħha fuq in-naħa tal-lemin l-ewwel li niltaqgħu mal-Korp Sant ta' San Giljan Martri li huwa relikwija insinji figura ta' suldat ruman li jinsab taht l-artal laterali ta' Sant' Antnin u li l-ex Arcipriet Espedito Tabone fis-sena 1968 akkwista minghand il-Kan. Dun Fortunatu Attard mix-Xagħra, u li l-għadam tiegħu mbagħad ġie imlibbes mill-istatwarju Ghawdxi Wistin Camilleri b'figura ta' suldat.

Fil-kappellun tal-lemin ta' din il-knisja jinsab Kurċifiss sabieħ hafna maħdum f'Lece li nissopponi kien sar minflok iehor li kien ingabet fis-sena 1824 u mhallas minn Franġisk Mercieca u sar minn Dun Emanuele Speranza. Il-Kurċifiss ta' Speranza niftakru fi ċkuniti msallab fuq salib iswed fil-lok Triq il-Ġnien li konna nsibuh bl-isem ta' Każin, fejn illum tgħix il-famija Grima. F'dak il-lok imsejjah każin kien hemm loppa ta' tuzell maħduma bil-galbu mhux kompluta u wkoll

sopraporta li tidher ukoll li kienet bdiet tinhadem minn idejn tajbin u nġhid li kemm il-loppa kif ukoll is-sopraporta għabu waqt il-ġarr minn lok għall-iehor.

Il-Kurċifiss ta' Lecce kien fil-Ġimgha l-Kbira għall-priedka ta' tliet sigħat jitniżżel minn postu u jintrama fuq it-taraġ ta' l-artal maġġur u mbagħad biex ma joqogħdux b'hafna tahbit u b'biza' ta' hsara nhadem kurċifiss u salib iehor


minn Wistin Camilleri u li għadu jkkonservat sew u mghotti fis-sagrastija ta' l-istess knisja.

F'niċċa qrib l-artal maġġur tinsab vara grazzjuża tat-tfajjel qaddis Salezjan San Duminku Savio maħduma wkoll minn Wistin Camilleri li l-familja Grech ta' Ġuzepp is-Sipa kienet irregalat liċ-Ċirklu ta' l-Azzjoni Kattolika u b'digriet ta' Isqof Mons. Ġuzeppi Pace dan il-qaddis ġie magħżul Protettur taż-żgħażaġh ta' Ghajnsielem u wkoll il-Għaqda tal-Piccolo Clero għażlitu bhala l-Protettur tagħha. Ta. kull sena fil-knisja u fiċ-ċirklu kienet isirlu festa bil-kant ta' ghasar bil-vuċijiet u priedka

fuq il-merti ta' dan it-tfajjel qaddis ta' hmistax –il sena.

F'niċċa oħra fil-kappellun tar-Rużarju tinsab l-istatwa ta' Sant' Antnin ta' Padova mlibbes iċ-ċoqqa ta' franġiskan konventwal bħal ma jilbsu l-patrijiet franġiskani li jinsabu fi Pjazza San Franġisk tal-Belt Vittorja. Din l-istatwa ta' Sant' Antnin kienet ingabet minn Lyons fis-sena 1903 flimkien ma' dik ta' Sant' Andrea fiż-żmien il-Kappillan Anton Aquilina u mhallas minn Fonzu Grech u Mikiel Galea. Tinsab imbagħad statwetta li tirrappreżenta l-Bambin ta' Praga, li sa fejn naf jiena kienet imhallsa minn Marija Pawla Cassar u tinsab f'niċċa żghira ġos-sagrastija. Għal xi żmien din l-istatwetta kienet tintuża għall-purċissjonijiet tax-Xirka ta' l-Isem Imqaddes ta' Alla sa kemm





ingabet oħra iżgħar li hija msejha l- Bambin tax-Xirka.

F'din il-knisja għandna statwa żgħira qadima hafna ta' Ġesù Nazzarenu qiegħed bilqegħda fuq kolonna u tinsab go niċċa li għandha ghirlanda tal-granutel madwarha u li tinsab taħt l-ewwel arkata qrib il-bieb ta' l-orgni. Biex inkunu għedna kollox il-knisja għandha wkoll bust iehor ta' l-Ecce Homo li attwalment jinsab għand l-istatwarju Mike Camilleri Cauchi.

Sa hawn semmejna dawk l-istatwi meqjuma fil-knisja ż-żgħira jew il-qadima tagħna u issa nghaddu biex nghidu xi haġa fil-qosor dwar dawk l-istatwi li jinsabu meqjuma fil-knisja l-ġdida.

Kif nidhlu mill-bieb il-kbir tal-knisja l-ġdida fuq in-naħa tal-lemin tagħha taħt il-gallarija tinsab in-niċċa ta' Marija Addolorata maħduma u miġjuba minn Bari, Italja. Kien il-Kaptan Dumink Scicluna li meta qagħad jahseb li kwazi f'Għajnsielem biss ma għandniex statwa tad-Duluri ndaħal hu u martu Rita. li permezz tal-Arcipriet Tabone ordnaw għand ditta taljana f'Bari din l-istatwa sabiha ta' Marija Addolorata u li issa ta' kull sena fir-Randan qed issir puċissjoni biha b'forma ta' pageant u tiehu sehem ukoll il-Banda "San Ġuzepp" tar-Rahaħ tagħna.'

Taħt l-ewwel navata tal-lemin tal-knisja tinsab niċċa sabiha u kbira li fiha tinzamm il-vara ta' l-Ecce Homo fejn Ġesù hu rappreżentat marbut mal-kolonna, opra sabiha u devota maħduma mill-istatwarju ghawdxi Mike Camilleri Cauchi u mhallsa minn Toni u martu Angolina Portelli.

F'niċċa oħra fit-tieni navata tinsab il-Madonna tar-Rużarju li saret mill-istatwarju Wistin Camilleri fiż-żmien il-Kappillan Franġisk Mizzi u swiet xi 10 liri sterlini u dann laħħar giet miżbugħa minn Pawlu Debono. Nġhid ukoll, għall-ġih ta' l-istorja, li din l-istatwa tar-Rużarju kienet saret flok oħra li tinsab fil-parroċċa tal-Għasri.

Fil-kappellun tal-lemin go niċċa gotika imponenti li saret fiż-żmien Arcipriet Zerafa tinsab il-vara titulari tant għaziża għalina, jiġiferi dik tal-Madonna ta' Loreto li dwarha tant drabi smajna l-istorja tal-miġja tagħha. Din il-vara giet ordnata għand id-ditta Galard & Fils f' Marsilja u qamet 430 skud u waslet fostna fiż-żmien il-Kappillan Dun M'Anġ Refalo u giet imbierka fl-14 ta' Ottubru ,1866 mill-Kan. Dun Ġejtano Bondi' u maż-żmien kienu saru fuqha xi restawr u l-induratura fiż-żmien il-Kap.F. Mizzi u f'dan l-aħħar giet mill-ġdid indurata bi spejjez ta' Joe u Martu Vassallo.

Fil-kappella tas-S.S. Sagrament f'niċċa wkoll imponenti tinsab meqjuma l-istatwa devota tal-


Qalb Imqaddsa ta' Ġesù, opra oħra sabiha maħduma mill-fiber li harget ukoll minn idejn Mike Camilleri Cauchi u mhallsa minn Michelina u żewgħa Ġuzeppi Gauci.

Nidhlu issa fil-kor fejn insibu jiddomina Kurċifiss grandjuż li jirrapreżenta lil Ġesù agonizzant, opra oħra ta' l-istatwarju Mike Camilleri Cauchi, u mhallas mill-familja tal-mejjet Mike Zerafa u martu Emanuela u li sewa Lm450 u kien imżanzan fis-19 ta' Marzu 1989.

L-istatwa l-oħra li għandna fil-kor hija dik tal-Madonna s-Sewda li hija fsmili għal dik li tinsab ġewwa l-bażilka fil-Belt ta' Loreto . Sa fejn

niftakar jiena din l-istatwa kienet inxtrat minn Franġisk Mizzi mlaqqam tax-Xixa u l-iskop tagħha kien li maż-żmien kellha titqiegħed go dwejra li kellha tinbena fil-kor tal-knisja l-ġdida biex tkun simili għal dik li hemm f'Loreto, haġa, skond il-fehma tiegħi li allahares saret. L-ewwelnett din il-karma qatt mhu sa tkun dik l-istess dwejra li hemm f'Loreto; it-tieni kienet tifga għall-aħħar il-kor hekk spazjuż li għandha l-knisja tagħna u jekk ukoll ma kienitx tghatti t-twieqi ta' listess kor. Sabiex dan isehh kienu saru żewg bibien oħra li mis-sagrastiji kienu jatu dirett għal go din





il-kmajra u difatti l-bibien għadhom jidhru izda huma mbarrati u ntuzati għal għanjiet oħra. Din l-istatwa tal-Madonna s-Sewda kienet waslet Malta minn Ruma f'Ġunju tas-sena 1924 u ġiet imbiekka fil-Palazz Arciveskovili minn Mons Isqof M. Gonzi li kien għadu kif ġie magħżul bhala Isqof ta' Ghawdex.

Billi din l-istatwa llum hija kkonsiderata bhala t-titular tal-knisja, jidhirli li għanda jkollha xi haġa wisq aħjar minn sempliċi gradenzina ta' l-injam biex toqgħod fuqha u wkoll xi ornamenti adattati għal madwara..

Nghaddu issa għannaħa tax-xellug tal-knisja u l-ewwel vara li nsibu hi dik ukoll ta' Loreto li tinsab fil-kappella msejha tal-Madonna. Din hija dik storika li fuqha nistgħu żgur nghidu li hi mibnija l-istorja sabiha tal-parroċċa tagħna. Din l-istatwa maħduma mill-gebla Maltija tirrapreżenta l-Madonna fuq id-Dar u bil-Bambin Ġesù f'idejha. Tagħha la nafu d-data meta saret u anqas l-iskultur li għamilha, iżda fortunatament nafu almenu minn kien ordnaha. Skond it-tradizzjoni pietuża l-poplu ta' Ghajnsielem dejjem zamm li din l-istatwa hi dik li ordnata mit-twajjeb Anġlu Grech im-laqqam tax-Xini li lilu fuq il-Għajn tal-Hasselin kienet dehret is-Sinjura sabiha li talbitu jgħamlilha niċċa tal-Madonna ta' Loreto u ndikatlu l-lok fejn kellu jpoġġija. Hi fehma tiegħi li din l-istatwa għandha titpoġġa fejn kienet indikat il-Madonna lit-twajjeb Anġlu Grech u mhux biss minhabba t-tifsira storika tagħha iżda wkoll minhabba diversi raġunijiet oħra fosthom ta' min isemmi li fil-knisja l-ġdida diġa' hemm żewġ statwi oħra ta' Loreto, minhabba raġuni ta' simitrija ma' l-istatwa tal-Qalb Imqaddsa u waqt li fil-knisja l-qadima la hemm l-ebda statwa ta' Loreto fil-waqt li fiha jinsabu bosta niċċi disponibbli għaliha. Din l-opinjoni tiegħi kont darba għedtha lil Mons Isqof Nikol G. Cauchi li kien wieġibni li hija haġa ta' min jistudjaha iżda konklużjoni qatt ma waslet, imma

forsi ladarba issa ninsabu taht amministrazzjoni ġdida għad forsi tittiehod xi deċizzjoni.

Inkomplu fuq in-naħa tax-xellug u fin-navata l-ewwel li niltaqgħu ma. San Ġuda Taddew, vara maħduma għand l-istatwarju Pawlu Aquilina u mħallsa minn Ġanni Grech tas-sipa u swiet is-somma ta' Lm400 u ġiet imbiekka mill-Arcipriet Dun Ġuzepp Zerafa fit-22 ta' Awissu 1996

Taht l-ewwel navata pareġġ ta' dik li fiha hemm l-Ecce Homo tinsab l-istatwa sabiha ta' Sant' Indrija, il-patrun tas-sajjeda u forsi wkoll nistgħu nsejhulu l-patrun tal-vokazzjonijiet. Din l-istatwa saret fiż-żmien il-kappillan Dun Anton Aquilina u mħallsa minn Alfonso Grech u saret f'Lyons, Franza u f'Għajnsielem kienet is-sekonda festa b'rit solenni. Fil-arkivju tal-parroċċa tagħna tinsab kopja tal-panigerku li kien għamel il-famuż Mons. Ġuzepp Farruga mlaqqam tal-Vers.



L-aħħar statwa li baqa' nsemmu hi dik ta' San Ġuzepp li tinsab meqjuma f' niċċa qrib il-bieb il-maġġur. Din hija vara sabiha hafna li kienet ingabet fiż-żmien il-Kap. Dun Franġisk Mizzi li hu kien stess li ordna għand id-ditta Galard ta' Marsilja u waslet Malta fid-29 ta' Diċembru 1910, u qamet L24 sterlini u mħallsa minn diversi benefatturi..

Din il-vara rnekkiet hafna għax kif kien qalli wiehed anzjan il-kappillan Mizzi kien ġabar diversi ritratti ta' San Ġuzepp u minn ritratt għazel ill-wiċċ, minn iehor il-Bambin, u minn iehor il-pożizzjoni eċċ.

Biex inkun għidt ftit fuq kollox nagħlaq din il-kitba sempliċi billi nsemmi wkoll is-sitt statwetti ta' l-appostli li jinsabu tnejn fuq iż-żewġ bibien tal-kor u erba' oħra fuq il-bibien laterali. Dawn l-appostli kien xtrahom l-Onor. Amabile Cauchi minn xi knisja wara li kienet saret ir-riforma liturgika.